



Gabra tal-ġurisprudenza

Kawża T-28/16

Ir-Repubblika Federali tal-Ġermanja

vs

Il-Kummissjoni Ewropea

“FAEG u FAEŽR – Infiq eskluż mill-finanzjament – Żvilupp Rurali – Konsolidazzjoni tal-art u tiġdid tal-irhula – Kriterji ta’ għażla ta’ operazzjonijiet – Principju ta’ kooperazzjoni leali – Sussidjarjetà – Aspettattivi legittimi – Proporzjonalità – Obbligu ta’ motivazzjoni”

Sommarju – Sentenza tal-Qorti Ġenerali (It-Tieni Awla) tat-3 ta’ April 2017

1. *Agrikoltura — Finanzjament mill-FAEŽR — Appoġġ għall-iżvilupp rurali — Eliġibbiltà ta’ operazzjonijiet u ta’ nfiq — Osservanza tal-kriterji ta’ għażla stabbiliti fid-dritt nazzjonali — Setgħa diskrezzjonali tal-Istati Membri għall-istabbiliment tal-kriterji — Limiti — Applikazzjoni għall-operazzjonijiet marbuta mal-konsolidazzjoni tal-art jew mat-tiġdid tal-irhula*

(it-tieni paragrafu tal-Artikolu 288 TFUE; Regolament tal-Kunsill Nru 1698/2005, premessa 61 u Artikolu 71(2))

2. *Agrikoltura — Finanzjament mill-FAEŽR — Appoġġ għall-iżvilupp rurali — Appoġġ favur il-kompetittività tas-settur agrikolu u tal-foresterija — Konsolidazzjoni tal-art u tiġdid tal-irhula — Klassifikazzjoni ta’ operazzjoni — Kundizzjonijiet*

(Regolament tal-Kunsill Nru 1698/2005, Artikoli 2(d) u (e), u 30)

3. *Agrikoltura — Finanzjament mill-FAEŽR — Appoġġ għall-iżvilupp rurali — Eliġibbiltà ta’ operazzjonijiet u ta’ nfiq — Osservanza tal-kriterji ta’ għażla stabbiliti fid-dritt nazzjonali — Operazzjonijiet marbuta mal-konsolidazzjoni tal-art jew mat-tiġdid tal-irhula — Kontroll finanzjarju mill-Kummissjoni — Verifikazzjoni, mill-Istat Membru kkonċernat, tal-kriterji ta’ għażla kkunsidrati li jippermettu li jiġu identifikati l-operazzjonijiet li għandhom jiġu ffinanzjati primarjament skont il-merti tagħhom*

(Artikolu 317 TFUE; Regolament tal-Parlament u tal-Kunsill Nru 966/2012, Artikolu 30; Regolamenti tal-Kunsill Nru 1605/2002, Artikolu 28a, u Nru 1698/2005, Artikoli 2(c), 71(2) u 73)

4. *Agrikoltura — Finanzjament mill-FAEŽR — Appoġġ għall-iżvilupp rurali — Eliġibbiltà ta’ operazzjonijiet u ta’ nfiq — Osservanza tal-kriterji ta’ għażla stabbiliti fid-dritt nazzjonali — Operazzjonijiet marbuta mal-konsolidazzjoni tal-art jew mat-tiġdid tal-irhula — Kontroll finanzjarju mill-Kummissjoni — Ksur tal-principju ta’ sussidjarjetà — Assenza*

(Regolament tal-Kunsill Nru 1698/2005, Artikolu 71(2))

1. Fil-qasam tal-artikolazzjoni bejn regolament u dispożizzjonijiet ta’ dritt nazzjonali li għalihom jirreferi, l-applikabbiltà diretta ta’ regolament ma għandux jipprekludi t-test tal-istess regolament milli jagħti s-setgħa lil istituzzjoni tal-Unjoni jew Stat Membru milli jieħu l-miżuri ta’ applikazzjoni u li,

f'dan il-każ, il-modalitajiet għall-eżerċizzju ta' din is-setgħa huma rregolati mid-dritt pubbliku tal-Istat ikkonċernat. Meta regolament ikun fih tali setgħa, minn dan ma jirriżultax li l-Istat Membru għandu setgħa diskrezzjonali assoluta fl-istabbiliment tar-regoli ta' implementazzjoni, lanqas li dawn tal-aħħar għandhom ikollhom ċertu kontenut. L-Istat Membru għandu josserva l-kundizzjonijiet u l-limiti stabbiliti permezz tar-regoli tal-Unjoni li huma applikabbli b'mod speċifiku f'dan il-kuntest, u li saħansitra jikkostitwixxu l-bażi legali konkreta tal-attività leġislattiva inkwistjoni.

F'dan ir-rigward, jirriżulta mill-premessa 61 u mill-Artikolu 71(2) tar-Regolament Nru 1698/2005, dwar l-appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), li, bi qbil mal-prinċipju ta' sussidjarjetà, ir-regoli ta' eliġibbiltà tal-infiq huma, bħala prinċipju, stabbiliti fil-livell nazzjonali, u li l-infiq ikun eliġibbli biss jekk ikun imwettaq għal operazzjonijiet deċiżi skont il-kriterji tal-għażla stabbiliti mill-korp kompetenti. F'dan il-kuntest, huma l-awtoritajiet nazzjonali li għandhom jaġixxu skont il-linji gwida u l-limiti stabbiliti mill-awtorizzazzjoni mogħtija lilhom mir-Regolament Nru 1698/2005, minn naħa, fl-istabbiliment ta' kriterji ta' għażla fir-rigward tan-nefqa kkonċernata u, min-naħa l-oħra, fl-applikazzjoni tal-imsemmija kriterji. Fir-rigward tal-modalitajiet ta' implementazzjoni ta' konsolidazzjoni tal-art u ta' tiġdid tal-irhula huma madankollu intiżi li jkunu rregolati kollha biss bid-dritt nazzjonali. Fil-fatt, ir-Regolament Nru 1698/2005 ma jippermettix lill-Kummissjoni li timponi proċedura jew għażliet leġislattivi speċjali sabiex tinkiseb il-konsolidazzjoni tal-art u t-tiġdid tal-irhula fl-Istat Membru kkonċernat.

(ara l-punti 43 sa 45, 47, 48)

2. Id-definizzjoni tal-kunċett ta' operazzjoni fl-Artikolu 2(e) tar-Regolament Nru 1698/2005, dwar l-appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), fis-sens li jirreferi għal proġett, kuntratt, arrangament, jew azzjoni oħra implementati minn wiehied jew diversi benefiċjarji sabiex jilhqqu l-għanijiet ta' appoġġ favur l-iżvilupp rurali, hija wiesgħa ħafna, li jiżgura li, minkejja l-varjetà tat-tipi ta' operazzjonijiet ikkonċernati u tkun xi tkun is-sitwazzjoni partikolari tal-proċedura nazzjonali inkwistjoni, għażla, kif imposta mil-leġislazzjoni, hija implementata sewwa. Il-konsolidazzjoni tal-art u t-tiġdid tal-irhula, mill-mument fejn jiġu rreġistrati fi proġett, kuntratt, arrangament jew kull azzjoni oħra li huma intiżi sabiex jaġhtu lok għal twettiq konkret, għandhom jiġu kkunsidrati bħala operazzjonijiet u għandhom għalhekk jiġu sugġetti għal kriterji ta' għażla bħal ma huma previsti fid-dispożizzjonijiet tar-Regolament Nru 1698/2005.

Min-naħa l-oħra, għandu jifakkar li l-kunċett ta' miżura, fis-sens tal-Artikolu 2(d) tar-Regolament Nru 1698/2005, sa fejn jikkorrispondi ma' sett ta' operazzjonijiet li jikkontribwixxu għall-implementazzjoni ta' assi għandu jittqies bħala kategorija astratta ta' operazzjonijiet li hija miftuħa għall-Istati Membri li jagħzlu fil-programm tagħhom ta' żvilupp sabiex ikomplu jwettqu waħda mill-erba' assi msemmija mir-Regolament Nru 1698/2005. Għalhekk, il-konsolidazzjoni tal-art hija miżura meta hija tirreferi għall-azzjoni ġenerali tar-razzjonalizzazzjoni tal-użu tal-artijiet agrikoli. Huwa l-istess għat-tiġdid tal-irhula meta jirreferi għall-azzjoni ġenerali tat-titjib tal-ħajja f'żoni rurali. Għall-kuntrarju, mill-mument fejn konsolidazzjoni tal-art jew tiġdid ta' raħal huwa parti minn azzjoni identifikabbli, relatata b'mod partikolari ma' post ġeografiku jew ma' komunità ta' individwi identifikati, għandha tiġi kkunsidrata bħala operazzjoni.

(ara l-punti 51 sa 53)

3. Mill-kliem tal-Artikolu 71(2) tar-Regolament Nru 1698/2005, dwar l-appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), moqri flimkien mal-Artikolu 2(c), tal-istess regolament, jirriżulta li l-infiq magħmul għal operazzjonijiet bħal ma huma l-konsolidazzjoni tal-art jew it-tiġdid tal-irhula għandhom jiġu mwettqa skont kriterji ta' għażla. Issa, kif jirriżulta espressament mill-Artikolu 73 tar-Regolament Nru 1698/2005, hija l-Kummissjoni, fil-kuntest ta' ġestjoni kondiviża bejn l-istituzzjonijiet tal-Unjoni u l-Istati Membri, li tiżgura ġestjoni finanzjarja tajba konformement mal-Artikolu 274 KE li d-dispożizzjonijiet tagħha issa huma fl-Artikolu 317 TFUE.

Jekk il-prinċipju ta' ġestjoni finanzjarja tajba ma għandux jiġi ridott għal definizzjoni purament ta' kontabbiltà, madankollu, jimplika li l-appropriazzjonijiet baġitarji jintużaw skont il-prinċipji ta' ekonomija, effiċjenza u effettività, dan il-prinċipju tal-aħħar huwa intiż għal rapport aħjar bejn il-mezzi implementati u r-riżultati miksuba, kif jirriżulta mill-Artikolu 28a tar-Regolament Nru 1605/2002, dwar ir-Regolament Finanzjarju applikabbli għall-baġit ġenerali tal-Komunitajiet Ewropej, kif emendat, kif ukoll tal-Artikolu 30 tar-Regolament Nru 966/2012, dwar ir-regoli finanzjarji applikabbli għall-baġit ġenerali tal-Unjoni. L-osservanza ta' dawn il-prinċipji jimplika li l-kriterji ta' għażla użati jippermettu li jiġu ffinanzjati l-ewwel l-operazzjonijiet li jissodisfaw l-aħjar l-għanijiet tal-iżvilupp rurali kif jirriżultaw mill-erba' assi msemmija fir-Regolament Nru 1698/2005.

F'dan il-kuntest, fid-dawl tal-kollaborazzjoni bejn l-Unjoni u l-Istati Membri, jekk il-lista ta' kriterji ta' għażla tista' tiġi stabbilita b'mod liberu mill-awtoritajiet nazzjonali, mingħajr ma neċessarjament tinkludi sistema ta' klassifikazzjoni ikkalkolata tal-operazzjonijiet, hija għandha madankollu tippermetti li jiġi ddeterminat liema, primarjament, għandhom jirċievu appoġġ mill-FAEŻR minhabba l-merti tagħhom. F'dan il-kuntest, il-kriterji ta' eliġibbiltà tal-operazzjonijiet għandhom jiġu distinti mill-kriterji ta' għażla. Il-kriterji ta' eliġibbiltà jagħmluha possibbli li jiġi kkonstatat li l-operazzjonijiet jissodisfaw il-kundizzjonijiet essenzjali biex jirċievu finanzjament mill-FAEŻR, bħal li jaqgħu fi hdan il-linji gwida tal-għanijiet tal-Politika Agrikola Komuni kif kienu ttiehdu mill-awtoritajiet nazzjonali, iżda mhux biex jidentifikaw l-operazzjonijiet li għandhom jiġu ffinanzjati primarjament fuq il-merti tagħhom.

(ara l-punti 62 sa 64, 66, 68, 69)

4. Il-Kummissjoni għandha, bħala responsabbli għall-implementazzjoni tal-baġit tal-Unjoni, minn naħa, tivverifika l-kundizzjonijiet li tahtom ġew imħallsa il-finanzjamenti u l-kontrolli mwettqa u, min-naħa l-oħra, tiffinanzja l-infiq jekk dawn il-kundizzjonijiet jipprovdu l-assigurazzjonijiet kollha neċessarji rigward il-konformità mar-regoli tal-Unjoni. F'dan ir-rigward, jekk id-diviżjoni tar-rwoli bejn il-Kummissjoni u l-awtoritajiet nazzjonali wasslet sabiex dawn tal-aħħar ikunu fdati bl-iżvilupp ta' regoli nazzjonali rilevanti li jirregolaw l-eliġibbiltà tal-infiq, partikolarment sa fejn ir-Regolament Nru 1698/2005, dwar l-appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), jirreferi għall-miżuri nazzjonali ta' applikazzjoni fuq dan il-punt, jibqa' l-fatt li l-Kummissjoni hija obbligata li tivverifika jekk l-awtoritajiet nazzjonali humiex jissodisfaw l-obbligi tagħhom f'dan il-qasam, madankollu mingħajr ma dan jagħti lill-Kummissjoni ebda setgħa li tippermettilha timponi regoli speċifiċi fir-rigward tal-leġiżlazzjoni nazzjonali dwar il-proċedura ta' konsolidazzjoni tal-art u ta' tiġdid tal-irhula.

Fil-fatt, l-obbligi tal-Istati Membri skont l-Artikolu 71(2) tar-Regolament Nru 1698/2005 jikkonsistu fl-implementazzjoni ta' kriterji ta' għażla għat-twettiq ta' għażla komparattiva tal-operazzjonijiet ikkonċernati, li jidher li huwa għan li jista' jinkiseb mingħajr ma jikkawża xi kontestazzjoni tal-leġiżlazzjoni nazzjonali jew ukoll reġjonali, li tirregola l-proċedura ta' konsolidazzjoni tal-art u ta' tiġdid tal-irhula. F'dawn iċ-ċirkustanzi, Stat Membru ma huwiex fondat li jipprevalixxi ruhu minn ksur tal-prinċipju ta' sussidjarjetà sa fejn huwa ma jurix li l-Kummissjoni tidhol fuq il-qasam tal-kompetenza tiegħu, kif jirriżulta mill-implementazzjoni tal-prinċipju ta' sussidjarjetà, b'talba ta' konformità mad-dispożizzjonijiet tal-Artikolu 71(2) tar-Regolament Nru 1698/2005.

(ara l-punti 109 sa 112)